

नमें रस्ते

होना कोई राहगीर मतवाला
खंडोआ होग जो कदें
कारवां थमां
रेही गोआ होना इक्कला-मुक्कला
रोन-बान छोड़ियै
टुरी पेआ होना
मुख धारा कशा
बक्ख-बाहरा होइयै।
झल्ल परें कीते होने
घाऽ-बूहट पैरें मिंद्धे होने
किन्ने लहुए दे घुट्ट पीते होने
ते बनाई कड्डेआ होना
बेशक्क कच्चा ते सौंगड़ा
पर भलेआं नमां-नकोर रस्ता
जेहड़ा दिंदा नमियें मंजलें दे पते।
टुरी-टुरी पेई जंदी घास जिसलै
होई जंदा ओह फही इक आम रस्ता
कारवां टुरी निकलदे
की जे कारवां
टुरदे न आम रस्तें पर
हंडे-बरते दे रस्तें पर।

